



IL-KUMMISSJONI
EWROPEA

Brussell, 5.9.2014
COM(2014) 548 final

**RAPPORT TAL-KUMMISSJONI LILL-PARLAMENT EWROPEW, LILL-
KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

**Rapport ta' Implimentazzjoni dwar il-Komunikazzjoni mill-Kummissjoni dwar il-Mard
Rari: L-isfidi Ewropej [COM(2008) 679 finali] u r-Rakkonamdazzjoni tal-Kunsill tat-8
ta' Ġunju 2009 dwar azzjoni fil-qasam tal-mard rari (2009/C 151/02)**

Werrej

1.	Introduzzjoni	2
a.	Qafas ta' politika.....	2
b.	Bażijiet tar-rapport u metodologija	2
2.	Il-pjanijiet u l-istrategiji fil-qasam tal-mard rari.....	2
a.	L-attivitajiet tal-Kummissjoni Ewropea	2
b.	Is-sitwazzjoni fl-Istati Membri	2
3.	Definizzjoni, kodifikazzjoni u sistema ta' inventarju tal-mard rari	2
a.	L-attivitajiet tal-Kummissjoni Ewropea	2
b.	Attivitajiet tal-Istati Membri	2
4.	Riċerka dwar mard rari	2
a.	L-attivitajiet tal-Kummissjoni Ewropea	2
b.	Attivitajiet tal-Istati Membri	2
5.	Ċentri ta' kompetenza u networks Ewropej ta' referenza għal mard rari	2
a.	L-attivitajiet tal-Kummissjoni Ewropea	2
b.	Attivitajiet tal-Istati Membri	2
6.	Il-għbir ta' għarfien espert dwar il-mard rari f'livell Ewropew	2
7.	L-għoti ta' setgħa lill-organizzazzjonijiet tal-pazjenti.....	2
a.	L-attivitajiet tal-Kummissjoni Ewropea	2
b.	Attivitajiet tal-Istati Membri	2
8.	Governanza u koordinazzjoni Ewropea.....	2
9.	Azzjonijiet biex tiżdied il-kura tas-saħħa ta' kwalità għolja għal mard rari.....	2
a.	Ir-Regolament dwar il-prodotti mediċinali orfni.....	2
b.	L-iffaċilitar tal-aċċess għal prodotti mediċinali orfni.....	2

Il-Grupp ta' Hidma "Mekkaniżmu ta' Aċċess Koordinat għal Prodotti Mediċinali Orfni" bħal aparti mill-Proċess dwar ir-Responsabbiltà Korporattiva fil-Qasam tal-Prodotti Farmaċewtiċi.....	2
c. L-iskrinjar tal-popolazzjoni għal mard rari	2
10. Id-dimensjoni globali tal-politika dwar il-mard rari.....	2
11. Konkluzjonijiet u proposti għall-futur.....	2

1. Introduzzjoni

a. Qafas ta' politika

Il-mard rari jaffettwa bejn **27 u 36 miljun ruh fl-Unjoni Ewropea** u huwa prijorità politika ewlenija fil-qasam tas-saħħa minhabba l-għadd limitat ta' pazjenti u minhabba l-iskarsezza ta' għarfien u kompetenza rilevanti rigward tipi partikolari ta' mard.

Huwa ta' spiss il-każ li pazjenti b'mard rari jqattgħu snin shaħ fi stat ta' incertezza waqt li jistennew li ssir dijanjozi tal-marda tagħhom, u li tinstab kura xierqa. Jista' jkun li l-esperti mediċi li huma kapaċi jwettqu dijanjozi ta' mard rari jipprattikaw f'reġjun ieħor, jew tabilhaqq fi Stat Membru ieħor. L-għarfien xjentifiku dwar mardiet rari speċifiċi individwali x'aktarx li jkun insuffiċjenti u frammentat.

Huwa għalhekk li d-dimensjoni tal-Unjoni Ewropea u l-kooperazzjoni bejn l-Istati Membri tista' tagħmel differenza, pereżempju billi jingabru flimkien l-għarfien u l-kompetenzi, billi jitrawmu r-riċerka u l-kooperazzjoni u billi tingħata l-awtorizzazzjoni għall-awqa mediċini possibbli għall-Unjoni Ewropea kollha. L-azzjoni tal-UE fir-rigward tal-mard rari tippovdi valur miżjud għoli.

Sabiex tikseb dan l-għan fl-2008, il-Kummissjoni adottat **Komunikazzjoni dwar il-Mard Rari: L-isfida tal-Ewropa**¹, li tistabbilixxi strateġija globali biex l-Istati Membri jingħataw appoġġ fit-twettiq ta' dijanjozi, il-kura medika u l-kura soċjali għaċ-ċittadini tal-UE li jbatu minn mard rari. Din il-Komunikazzjoni tiffoka fuq tliet oqsma ewlenin: i) it-titjib tar-rikonossiment u l-viżibiltà tal-mard rari; ii) l-għoti ta' appoġġ għall-politiki dwar il-mard rari fl-Istati Membri għal strateġija globali koerenti, u iii) l-iżvilupp ta' kooperazzjoni, koordinazzjoni u regolamentazzjoni għall-mard rari fil-livell tal-UE.

Flimkien mal-Komunikazzjoni, ftit xhur wara giet adottata **Rakkomandazzjoni tal-Kunsill dwar azzjoni fil-qasam tal-mard rari**², li titlob li l-Istati Membri jdahhlu fis-seħħ strateġiji nazzjonali. Ir-Rakkomandazzjoni tiffoka fuq i) id-definizzjoni, il-kodifikazzjoni u l-inventarju

¹ COM(2008) 679 finali tal-11 ta' Novembru 2008

² ĠU C 151, 03/07/2009, p. 7–10

tal-mard rari, ii) ir-ricerka, iii) in-networks Ewropej ta' referenza, iv) il-gbir ta' għarfien espert fil-livell tal-UE, v) l-ghoti ta' setgħa lill-organizzazzjonijiet tal-pazjenti, u vi) is-sostenibbiltà.

L-Artikolu 13 tad-Direttiva 2011/24/UE³ dwar l-applikazzjoni tad-drittijiet tal-pazjenti fil-qasam tal-kura tas-saħħa transfruntiera jindirizza wkoll il-mard rari. Huwa jiddikjara li l-Kummissjoni għandha tappoġġa lill-Istati Membri, b'mod partikolari billi tagħmel lill-professionisti tas-saħħa konxji dwar l-ghodod disponibbli sabiex jiġi megħjun it-twertiq tad-dijanjozi tal-mard rari, u billi l-partijiet ikkonċernati jsiru konxji dwar il-possibilitajiet li joffri r-Regolament 883/2004⁴ fir-rigward tar-riferiment ta' pazjenti b'mard rari lejn Stati Membri oħra.

Il-mard rari ġie identifikat għall-ewwel darba bħala qasam prijoritarju għall-azzjoni fil-qasam tas-saħħa pubblika fl-Unjoni Ewropea fil-Komunikazzjoni tal-Kummissjoni tal-24 ta' Novembru 1993⁵ dwar qafas għal azzjoni fil-qasam tas-saħħa pubblika. Wara dan inġrata appoġġ għal diversi proġetti, u twaqqfet ukoll it-**Task Force għall-Mard Rari**.

Ir-Regolament dwar il-Prodotti Mediċinali Orfni (ir-Regolament (KE) Nru 141/2000 tal-Parlament Ewropew u tal-Kunsill tas-16 ta' Diċembru 1999 dwar il-prodotti mediċinali orfni)⁶ jistabbilixxi l-kriterji għal klassifikazzjoni orfni fl-UE u wassal sett ta' incentivi (eż. 10 snin esklussività tas-suq, assistenza tal-protokoll, aċċess għall-Proċedura Ċentralizzata għall-Awtorizzazzjoni għat-Tqegħid fis-Suq) biex jinkoraġġixxi r-ricerka, l-iżvilupp u t-tqegħid fis-suq ta' mediċini biex ikun hemm il-kura, il-prevenzjoni u t-twertiq ta' dijanjozi ta' mard rari.

Dan ir-rapport jagħti ħarsa ġenerali lejn l-implimentazzjoni tal-istrategġija dwar il-mard rari sal-lum, u jiehu kont tal-kisbiet li saru u tat-tagħlimiet meħuda. Ir-rapport għandu l-għan li jasal għal konklużjonijiet dwar sa liema punt iddaħħlu fis-seħħ il-miżuri previsti fil-Komunikazzjoni tal-Kummissjoni u fir-Rakkomandazzjoni tal-Kunsill, u dwar il-htieġa għal aktar azzjoni biex tittejjeb kemm il-ħajja tal-pazjenti affettwati minn mard rari kif ukoll dik tal-familji tagħhom.

b. Bażijiet tar-rapport u metodoloġija

Fil-Komunikazzjoni u fir-Rakkomandazzjoni tal-Kunsill, il-Kummissjoni ntalbet tirrapporta dwar l-implimentazzjoni tal-istrategġija. Sabiex tigbor informazzjoni dwar is-sitwazzjoni fil-livell nazzjonali, il-Kummissjoni baġtet kwestjonarju elettroniku lill-Istati Membri. Tmintax il-pajjiż taw l-informazzjoni mitluba. It-twegibiet mill-Istati Membri, flimkien ma' informazzjoni miġbura mill-Azzjoni Kongunta tal-EUCERD u li ġiet ippubblikata bħala r-*'Rapport dwar l-Aħħar Avanzi fl-Attivitajiet dwar il-Mard Rari fl-Ewropa'*⁷, servew bħala s-sors ewlieni ta' informazzjoni għal dan ir-rapport ta' implimentazzjoni.

³ ĠU L 88, 04/04/2011, p. 45–65

⁴ <http://eur-lex.europa.eu/LexUriServ/LexUriServ.do?uri=OJ:L:2004:166:0001:0123:mt:PDF>
⁵ <http://aei.pitt.edu/5792/>

⁶ <http://eur-lex.europa.eu/LexUriServ/LexUriServ.do?uri=OJ:L:2000:018:0001:0005:mt:PDF>

⁷ http://www.eucerd.eu/?page_id=15

2. Il-pjanijiet u l-istrategiji fil-qasam tal-mard rari

a. L-attivitajiet tal-Kummissjoni Ewropea

Sabiex tappoġġa lill-Istati Membri fil-proċess tal-iżvilupp ta' pjanijiet u strategiji nazzjonali, il-Kummissjoni Ewropea kkofinanzjat il-proġett EUROPLAN mill-Programm tas-Saħħa tal-UE.

Il-proġett, li sar bejn April 2008 u Marzu 2011, involva rappreżentanti tal-awtoritajiet nazzjonali tas-saħħa minn 21 Stat Membru, u laqqa' flimkien 57 imsieheb assoċjat u kollaboratur minn 34 pajjiż. Wiehed mir-rizultati tangibbli kien 'Rapport dwar l-indikaturi għall-monitoraġġ tal-implimentazzjoni u l-evalwazzjoni tal-impatt ta' Pjan jew Strategija Nazzjonali għall-mard rari' li serva bħala bażi għall-adozzjoni tar-'Rakkomandazzjonijiet tal-EUCERD dwar l-Indikaturi Ewlenin għal Pjanijiet/Strategiji Nazzjonali dwar il-Mard Rari'⁸.

Uħud mill-attivitajiet tal-EURPLAN, speċjalment dawk relatati mal-assistenza teknika lill-Istati Membri b'diffikultajiet partikolari fit-tnejn tal-pjan jew strategija nazzjonali tagħhom, huma koperti aktar minn pakkett ta' ħidma speċifiku tal-Azzjoni Kongunta tal-EUCERD.

Permezz ta' dan il-pakkett ta' ħidma, il-Kummissjoni tkompli tappoġġa t-tnejn ta' pjanijiet nazzjonali fil-pajjiżi fejn dawn il-pjanijiet għad mhumiex fis-seħħ.

L-Azzjoni Kongunta tal-EUCERD tkopri perjodu ta' 42 xahar (Marzu 2012 – Awwissu 2015). Din tappoġġa lill-Istati Membri fl-iżvilupp ta' strategiji, l-immappjar tal-ġhoti ta' servizzi soċjali speċjalizzati u l-integrazzjoni ta' mard rari fil-politiki soċjali integrati, u tappoġġa wkoll l-implimentazzjoni ta' kodifikazzjoni u klassifikazzjoni tal-mard rari. L-Azzjoni Kongunta tipprovdi wkoll appoġġ għall-produzzjoni ta' OrphaNews Europe⁹ u tar-rapport annwali dwar l-Aħħar Avanzi fl-Attivitajiet dwar il-Mard Rari fl-Ewropa.

b. Is-sitwazzjoni fl-Istati Membri

L-għanijiet għall-azzjoni: Fir-Rakkomandazzjoni tal-Kunsill l-Istati Membri impenjaw ruħhom biex jadottaw pjan jew strategija biex jindirizzaw il-mard rari mill-aktar fis possibbli, u sa mhux aktar tard minn tmiem l-2013.

Fl-2009, li titqiegħed enfazi fuq il-mard rari kienet haġa relattivament ġdida u innovattiva f'haġna mill-Istati Membri, u f'it minnhom biss kellhom pjanijiet nazzjonali fis-seħħ. Dawn kienu l-Bulgarija, Franza, il-Portugall u Spanja.

Sal-ewwel kwart tal-2014, 16-il Stat Membru kellhom pjanijiet jew strategiji nazzjonali biex jindirizzaw il-mard rari. Seba' pajjiżi ohra jinsabu fi stat avanzat sew fl-iżvilupp tal-pjanijiet/tal-istrategiji tagħhom.

⁸ http://www.eucerd.eu/wp-content/uploads/2013/06/EUCERD_Recommendations_Indicators_adopted.pdf

⁹ <http://www.orpha.net/actor/cgi-bin/OAhome.php?Ltr=EuropaNews>

L-Istati Membri li għandhom pjan adottat jew strateġija nazzjonali adottata għall-mard rari: il-Belġju, il-Bulgarija, Ċipru, ir-Repubblika Ċeka, Franza, il-Ġermanja, il-Greċja, l-Ungerija, il-Litwanja, il-Pajjiżi l-Baxxi, il-Portugall, ir-Rumanija, is-Slovakkja, is-Slovenja, Spanja u r-Renju Unit.

L-Istati Membri li għandhom pjan nazzjonali jew strateġija nazzjonali għall-mard rari fi stat avanzat ta' thejji: l-Awstrija, il-Kroazja, id-Danimarka, il-Finlandja, l-Irlanda, l-Italja, il-Polonja.

Il-pajjiżi jvarjaw b'mod konsiderevoli fil-livell tal-implimentazzjoni tal-pjanijiet tagħhom. Dan huwa parzjalment minhabba l-fatt li bosta pajjiżi bħar-Renju Unit, il-Ġermanja, il-Pajjiżi l-Baxxi u l-Belġju adottaw il-pjanijiet/strateġiji tagħhom dan l-aħħar. Pajjiż wiehed biss, jiġifieri Franza, diġà lesta l-ewwel pjan ta' implimentazzjoni u adotta t-tieni pjan nazzjonali.

Bosta Stati Membri ma għandhom l-ebda baġit dedikat għall-implimentazzjoni ta' pjanijiet nazzjonali. Normalment, il-finanzjament jiġi pprovdut bħala parti mill-infiq generali b'rabta mas-saħħa. Il-pajjiżi jipprovdu baġits okkażjonali għall-implimentazzjoni ta' proġetti speċifiċi. Xi pajjiżi rrappurtaw li l-baġits jinsabu taht pressjoni addizzjonali bħala riżultat tal-kriżi ekonomika.

Minkejja l-komprensività u l-approċċ intersettorjali tagħhom, il-pjanijiet kollha ġew adottati fil-livell tal-Ministeru tas-Saħħa. Fir-Repubblika Ċeka, barra minn hekk, il-pjan ġie wkoll approvat mill-Prim Ministru.

Il-kamp ta' applikazzjoni tal-pjanijiet dwar il-mard rari jvarja minn pajjiż għal ieħor. Pereżempju, filwaqt li tipi rari ta' kanċer huma parti importanti mill-ispettru tal-mard rari, bosta pjanijiet/strateġiji ma jkoprox dan il-grupp ta' mard. Dan huwa l-każ għall-Ġermanja, Franza, il-Belġju, id-Danimarka u l-Portugall. Id-Danimarka ma tqisx il-mard infettiv bħala mard rari.

Erbatax-il pajjiż għamlu kampanji ta' tagħrif sabiex titqajjem kuxjenza dwar il-mard rari. Bhalissa l-Ġermanja, il-Kroazja, Ċipru u l-Latvja qed iħejju l-kampanji tagħhom.

Il-monitoraġġ u l-evalwazzjoni tal-pjanijiet nazzjonali huma aspetti importanti ta' din l-inizjattiva, u l-UE kkofinanzjat il-proġett EUROPLAN¹⁰ - u sussegwentement l-azzjoni kongunta EUCERD¹¹ – sabiex l-Istati Membri jiġu pprovduti b'qafas li jappoġġa fl-isforzi tagħhom ta' żvilupp u implimentazzjoni tal-pjanijiet nazzjonali tagħhom.

Pajjiżi oħra bi pjanijiet fis-seħħ (il-Kroazja, Franza, il-Litwanja, il-Portugall u Spanja) jibbażaw l-istrateġija tagħhom ta' monitoraġġ fuq indikaturi tal-EUROPLAN. Il-Bulgarija u s-

¹⁰ http://www.europlanproject.eu/_newsite_986989/index.html

¹¹ <http://ec.europa.eu/eahc/projects/database.html?prjno=20112201>

Slovakkja ma għandhom ebda strategija ta' monitoraġġ. Fil-bqija tal-pajjiżi, l-istrategiji ta' monitoraġġ għadhom qed jiġu żviluppati.

3. Definizzjoni, kodifikazzjoni u sistema ta' inventarju tal-mard rari

a. L-attivitajiet tal-Kummissjoni Ewropea

L-għanijiet għall-azzjoni: Li tiġi stabbilita definizzjoni tal-mard rari huwa kundizzjoni essenzjali għal azzonijiet effettivi f'dan il-qasam. Fl-Artikolu 3 tar-Rakkomandazzjoni tal-Kunsill, l-Istati Membri impenjaw ruhhom li, għall-finijiet ta' hidma politika f'livell Komunitarju, jagħmlu użu minn definizzjoni komuni ta' mard rari bħala **mard li jaffettwa mhux aktar minn 5 persuni minn kull 10 000**. Huwa importanti wkoll li l-kodifikazzjoni tal-mard rari fis-sistemi tal-kura tas-saħħa tittejjeb malajr hafna. L-Istati Membri qablu li jistabbilixxu l-għan li jiżguraw li l-mard rari jiġi kodifikat u li dan ikun traċċabbli b'mod xieraq fis-sistemi tal-informazzjoni tas-saħħa, kif ukoll li jikkontribwixxi b'mod attiv għall-iżvilupp tal-inventarju faċilment aċċessibbli u dinamiku tal-UE ta' mard rari abbażi ta-netwerk Orphanet¹².

Eżempji tas-sitwazzjoni f'diversi Stati Membri fir-rigward tad-definizzjoni tal-mard rari:

- **L-Isvezja:** mard jew disturbi li jaffettwaw inqas minn 100 persuna minn kull miljun, u li jwasslu għal grad sinifikanti ta' dizabilità;
- **Il-Finlandja:** tuża d-definizzjoni ta' mhux aktar minn persuna 1 minn kull 2 000 persuna affettwata, u d-definizzjoni ta' marda gravi/debilitanti;
- **Id-Danimarka:** għadha ma stabbilixxietx definizzjoni uffiċjali ta' mard rari. L-awtoritajiet tas-saħħa Daniżi għandhom it-tendenza li jiddefinixxu l-mard rari bħala mard li jaffettwa mhux aktar minn 500 sa 1 000 pazjent tal-popolazzjoni Daniża;
- **L-Estonja:** ma għadha ebda definizzjoni uffiċjali ta' mard rari. Madankollu, il-partijiet ikkonċernati jaċċettaw id-definizzjoni tal-UE stabbilita fir-Regolament dwar il-prodotti mediċinali orfni;
- **Il-Belġju:** jiddefinixxi l-mard rari bħala mard li jista' jikkawża mewt jew mard kronikament debilitanti li tant għandu prevalenza baxxa li hemm bżonn ta' sforzi speċjali kongunti biex dawn jiġu indirizzati. Bħala gwida, prevalenza baxxa tfisser li l-marda taffettwa inqas minn 5 individwi minn kull 10,000 individwu fil-Komunità tal-Unjoni Ewropea.

b. Attivitajiet tal-Istati Membri

L-Istati Membri li adottaw pjanijiet jew strategiji huma konformi mad-definizzjoni tal-UE dwar il-politika fil-livell Komunitarju. Dawk li m'għandhom ebda pjanijiet fis-sehh normalment ma jkollhomx definizzjoni uffiċjali ta' mard rari.

¹² <http://www.orpha.net/consor/cgi-bin/index.php>

Attwalment, l-Istati Membri kollha qed jużaw is-sistemi **ICD-9 jew ICD-10 ta' Klassifikazzjoni Internazzjonali tal-Mard**, li l-biċċa l-kbira tat-tipi ta' mard rari mhumieks inklużi fihom. Dan l-aħħar, uħud mill-Istati Membri ddeċidew li jintroduċu kodiċijiet ORPHA (is-sistema ta' kodifikazzjoni tal-mard rari li giet żviluppata mill-bażi ta' dejta Orphanet) fis-sistemi ta' statistika tagħhom tas-saħħa, b'mod parallel man-nomenklatura ICD jew bħala proġett pilota. L-azzjoni kongunta EUCERD qed tipprovdi input li għandu jiġi inkluż fl-abbozz ICD-11 tad-WHO sabiex jiġi żgurat li l-mard rari jkun preżenti fin-nomenklaturi internazzjonali.

Sabiex tiġbor l-informazzjoni dwar il-mard rari u tagħmilha disponibbli, il-Kummissjoni qed tappoġġa l-**Azzjoni Kongunta Orphanet**¹³ permezz tal-Programm tas-Saħħa tal-UE, u qed tinvolvi lill-Istati Membri kollha bħala shab assoċjati jew bħala shab kollaborattivi. ORPHANET huwa bażi ta' dejta relazzjonali disponibbli f'seba' lingwi li għandha l-għan li tgħaqqad flimkien informazzjoni dwar iktar minn 6,000 marda, u li tippermetti li jsiru mistoqsijiet multipli. Kull pajjiż għandu wkoll paġna tad-dhul tiegħu stess, bil-lingwa nazzjonali tiegħu.

4. Riċerka dwar mard rari

a. L-attivitajiet tal-Kummissjoni Ewropea

L-għanijiet għall-azzjoni: skont il-punt 5.12 tal-Komunikazzjoni u skont l-Artikolu 3 tar-Rakkomandazzjoni tal-Kunsill, l-Istati Membri u l-Kummissjoni ġew mistiedna jsibu modi kif itejbu l-koordinazzjoni tal-programmi Komunitarji, nazzjonali u reġjonali ta' riċerka dwar il-mard rari. L-UE ffinanzjat madwar **120 proġett ta' riċerka kollaborattiva** rilevanti għall-mard rari permezz tas-**Seba' Programm Qafas għall-Innovazzjoni u l-Iżvilupp Teknoloġiku (FP 7)**¹⁴ tagħha. B'baġit totali ta' **aktar minn EUR 620 miljun**, dawn il-proġetti jkopru diversi oqsma ta' mard bħal pereżempju n-newroloġija, l-immunoloġija, il-kanċer, il-pneumoloġija u d-dermatoloġija¹⁵. Permezz tal-attivitajiet tagħha ta' politika ta' riċerka, il-Kummissjoni Ewropea kienet ukoll forza motriċi fit-tnedija ta' inizjattivi mmirati lejn koordinazzjoni mtejbja tar-riċerka kemm fil-livell Ewropew kif ukoll fil-livell internazzjonali.

Eżempji ta' programmi nazzjonali għar-riċerka fil-qasam tal-mard rari

F'Settembru 2010, fil-**Ġermanja** giet ippubblikata sejha ġdida għal proposti għall-estensjoni possibbli tal-10 networks li nbdew fl-2008, u għall-holqien ta' networks ġodda. Wara li saret evalwazzjoni ta' 39 proposta minn bord ta' reviżjoni ta' esperti internazzjonali dwar il-mard rari, il-Ministeru Federali tal-Edukazzjoni u r-Riċerka għażel 12-il network għal finanzjament li jibda mill-2012, b'aktar minn EUR 21 miljun għal tliet snin. Bhalissa qed isir finanzjament addizzjonali tar-riċerka dwar il-mard rari bħala parti minn inizjattivi oħra ta' finanzjament, bħan-**Network Nazzjonali tar-Riċerka dwar il-Ġenomi (NGFN)**, **Terapiji Innovattivi**, il-**Mediċina Riġenerattiva**, id-Dijanostika Molekolari, il-Provi Kliniċi u inizjattivi

¹³ <http://ec.europa.eu/eahc/projects/database.html?prjno=20102206>

¹⁴ Din iċ-ċifra tirreferi għar-riċerka li giet iffinanzjata bħala parti mit-Tema tas-Saħħa tal-Programm ta' Kooperazzjoni tal-FP7 (2007-2013).

¹⁵ Pubblikazzjoni li nharġet dan l-aħħar li tinkludi l-finanzjament tal-UE għar-riċerka dwar il-mard rari tista' tiġi kkonsultata fuq: http://ec.europa.eu/research/health/pdf/rare-diseases-how-europe-meeting-challenges_en.pdf

ohrajn, li jirrappreżentaw madwar EUR 20 miljun fis-sena.

Fi **Franza**, is-sejhiet għal proġetti ta' riċerka huma mmexxija mill-Aġenzija Nazzjonali Franciża għar-Riċerka (riċerka bażika) jew mill-Ministeru tas-Saħħa (riċerka klinika), jew mit-tnejn li huma (riċerka translazzjonali). Huma disponibbli wkoll talbiet għal proġetti fil-qasam tax-Xjenzi Soċjali. Anki l-assocjazzjonijiet tal-pazjenti jipprovdu fondi għar-riċerka. Ir-riċerka bażika, klinika u translazzjonali tingħata appoġġ fuq bażi kontinwa u fl-oqsma kollha, filwaqt li ma tiġi stabbilita ebda prijorità nazzjonali fir-rigward ta' marda rari individwali specifika. Matul it-tieni pjan nazzjonali 2011-2014 ġie allokat l-ammont ta' EUR 51 miljun għar-riċerka.

Fil-**Kroazja** hemm nuqqas ta' dejta dettaljata dwar il-fondi allokati għar-riċerka dwar il-mard rari. Huwa kkalkulat li jista' jkun li madwar 4 % tal-proġetti attwali ta' riċerka fil-Kroazja huma relatati mal-mard rari.

L-istrategġija ta' finanzjament tal-UE għar-riċerka dwar il-mard rari ffukat fuq il-fehim tal-kawżi sottostanti għal dan it-tip ta' mard, u fuq id-dijanjożi, il-prevenzjoni u l-kura. L-istrategġija hija illustrata permezz tas-sejhiet tas-saħħa FP7 tal-2012 u l-2013, li inkludew diversi temi dwar il-mard rari¹⁶. Ir-riċerka kollaborattiva ffinanzjata mill-UE tiġbor flimkien timijiet multidixiplinarji li jirrappreżentaw universitajiet, organizzazzjonijiet ta' riċerka, SMEs, l-industrija u organizzazzjonijiet tal-pazjenti mill-Ewropa u lil hinn minnha. Ir-riċerka kollaborattiva flivell Ewropew u internazzjonali hija speċjalment importanti f'qasam bħal dak tal-mard rari, li huwa kkaratterizzat minn popolazzjonijiet żgħir ta' pazjenti u minn riżorsi skarsi. L-UE ffinanzjat ukoll aktar minn 100 fellowship, għotjiet u netwerks ta' taħriġ f'dan il-qasam¹⁷.

Il-proġett ERA-NET iffinanzjat mill-UE **E-RARE-2**¹⁸ għandu l-għan li jiżviluppa u jsaħħa il-koordinazzjoni ta' programmi ta' riċerka nazzjonali u reġjonali. Wahda mill-attivitajiet prinċipali tiegħu hija t-tnedija ta' Sejħiet Transnazzjonali Kongunti. Dawn is-sejhiet involvew aġenziji ta' finanzjament minn 13-il Stat Membru¹⁹ tal-UE, kif ukoll ohrajn mit-Turkija, mill-Iżrael, mill-Isvizzera u mill-Kanada. Flimkien mal-proġett ta' qablu, E-RARE-2 iffinanzja aktar minn 60 proġett ta' riċerka.

F'kollaborazzjoni mal-imsieħba nazzjonali u internazzjonali tagħha, il-Kummissjoni Ewropea xprunat it-tnedija tal-**Konsorzju Internazzjonali tar-Riċerka dwar il-Mard Rari (IRDiRC)**²⁰ fl-ewwel xhur tal-2011. L-għan prinċipali tiegħu hu li sal-2020 johlq

¹⁶ It-temi li tttraw dwar il-mard rari fis-Sejhiet tas-Saħħa FP7 tal-2012 u l-2013 kienu: "L-appoġġ għar-riċerka internazzjonali dwar il-mard rari; L-utilità klinika ta' -omiki u -omiji għal dijanjożi aħjar ta' mard rari; Bażijiet ta' dejta, bijobanek u centru tal-'bjoinformatika' għall-mard rari; L-iżvilupp prekliniku u kliniku tal-medicini orfni; Provi ta' osservazzjoni fil-mard rari; L-aħjar Prattika u l-qsim ta' għarfien fil-ġestjoni klinika tal-mard rari (2012) u l-Iżvilupp ta' teknoloġiji ta' immaġni għal interventi terapewtiċi f'mard rari; Metodoloġiji godda għal provi kliniċi għal gruppi ta' popolazzjonijiet żgħir (2013).

¹⁷ Dawn l-attivitajiet ġew iffinanzjati permezz tal-programmi FP7 Nies (Azzjonijiet Marie Curie) u FP7 Ideat (Kunsill Ewropew tar-Riċerka). Aqra aktar fuq: <http://ec.europa.eu/research/mariecurieactions> u fuq: <http://erc.europa.eu>

¹⁸ Aqra aktar fuq il-websajt E-RARE-2: <http://www.e-rare.eu>

¹⁹ L-Awstrija, il-Belġju, Franza, il-Ġermanja, il-Greċja, l-Ungerija, l-Italja, il-Latvja, il-Pajjiżi l-Baxxi, il-Polonja, il-Portugall, ir-Rumanija u Spanja.

²⁰ Aqra aktar fuq il-websajt tal-IRDiRC: <http://www.irdirc.org>

200 terapija ġdida għall-mard rari, kif ukoll mod kif jiġu identifikati l-biċċa l-kbira minnhom billi r-riżultati tar-riċerka dwar il-mard rari jiġu stimolati, koordinati aħjar, u massimizzati fuq livell globali. Fi tmiem l-2013, l-IRDiRC kellu aktar minn 35 organizzazzjoni membru minn erba' kontinenti, li impenjaw ruhhom li jaħdmu flimkien biex jiksbu l-għanijiet tal-inizjattiva.

L-impenn qawwi tal-UE lejn ir-riċerka dwar il-mard rari u lejn l-IRDiRC huwa mistenni li jkompli permezz ta' Orizzont 2020, il-Programm Qafas tal-UE għar-Riċerka u l-Innovazzjoni għall-perjodu 2014-2020. Tul is-seba' snin li jmiss, l-UE se tkompli tiffinanzja r-riċerka fil-qasam tal-mard rari għall-benefiċċji tal-pazjenti tal-Ewropa u tad-dinja kollha.

Ir-registri u l-bażijiet tad-dejta tal-pazjenti huma strumenti importanti li jikkontribwixxu fir-riċerka fil-qasam tal-mard rari u li jtejbju l-kura tal-pazjenti u l-ippjanar tal-kura tas-saħħa. Dawn jgħinu biex tingabar flimkien id-dejta sabiex jinkiseb kampjun ta' daqs suffiċjenti għar-riċerka epidemjoloġika u/jew klinika. Huma wkoll essenzjali sabiex tiġi vvalutata l-fattibbiltà tal-provi kliniċi, biex jiġi ffaċilitat l-ippjanar ta' provi xierqa u biex tiġi appoġġata r-registrazzjoni tal-pazjenti. Dawn jistgħu wkoll jintużaw biex jitkejlu l-kwalità, is-sikurezza, l-effikaċja u l-effiċjenza ta' tipi differenti ta' kura. Orphanet ippubblika ħarsa ġenerali lejn il-kwistjonijiet relatati mat-twaqqif, il-governanza u l-finanzjament ta' registri akkademiċi²¹.

Sa Jannar 2014 kien hemm **588 registru tal-mard rari**, li huma mqassma kif ġej: 62 Ewropej, 35 globali, 423 nazzjonali, 65 reġjonali u 3 li ma ġewx definiti. Il-biċċa l-kbira tar-registri huma stabbiliti f'istituzzjonijiet pubbliċi u akkademiċi. Ftit minnhom huma ġestiti minn kumpaniji farmaċewtiċi jew tal-bijoteknoloġija, filwaqt li oħrajn qed jitmexxew minn organizzazzjonijiet tal-pazjenti. In-nuqqas ta' interoperabilità bejn ir-registri tal-mard rari qed jipperikola l-potenzjal tar-registri b'mod serju.

Huwa minhabba f'hekk li ċ-Ċentru Kongunt tar-Riċerka tal-Kummissjoni Ewropea bħalissa qed jiżviluppa **Pjattaforma Ewropea għar-Registrazzjoni tal-Mard Rari**. L-għanijiet ewlenin ta' din il-pjattaforma huma li jiġi pprovdut punt ċentrali ta' aċċess għal informazzjoni għall-partijiet ikkonċernati kollha dwar ir-registri tal-pazjenti li jbatu minn mard rari, li jiġu appoġġati registri godda u eżistenti fid-dawl tal-interoperabilità tagħhom, li jiġu pprovduti għodod tal-IT għaž-żamma tal-ġbir tad-dejta u li jiġu ospitati attivitajiet tan-networks ta' sorveljanza.

b. Attivitajiet tal-Istati Membri

Uhud mill-pajjiżi għandhom programmi speċifiċi ta' finanzjament għar-riċerka fil-qasam tal-mard rari. Fost il-pajjiżi li stabbilixxew kemm programmi/sejthiet ta' finanzjament għar-riċerka fil-qasam tal-mard rari li għadhom għaddejjin kif ukoll programmi ta' finanzjament għar-riċerka fil-qasam tal-mard rari li ġew iffinalizzati hemm: l-Awstrija, Franza, il-Ġermanja, l-Ungerija, l-Italja, il-Pajjiżi l-Baxxi, il-Portugall, Spanja u r-Renju Unit.

Għadd kbir ta' pajjiżi jappoġġaw proġetti relatati mal-mard rari permezz ta' programmi ta' finanzjament għar-riċerka ġeneralizzati. Uhud mill-pajjiżi (bħal Franza, il-Ġermanja, l-Italja,

²¹ <http://www.orpha.net/orphacom/cahiers/docs/GB/Registries.pdf>

il-Pajjiżi l-Baxxi u Spanja) għandhom ukoll, jew kellhom, inizjattivi u inċentivi speċifiċi sabiex tingħata spinta lir-Riċerka u Żvilupp fil-qasam tal-prodotti mediċinali orfni u ta' terapiji innovattivi oħra fil-livell nazzjonali.

5. Ċentri ta' kompetenza u networks Ewropej ta' referenza għal mard rari

a. L-attivitajiet tal-Kummissjoni Ewropea

Id-Direttiva 2011/24/UE dwar l-applikazzjoni tad-drittijiet tal-pazjenti fil-qasam tal-kura tas-saħħa transfruntiera (2011)²² tistabbilixxi r-regoli għad-drittijiet tal-pazjenti li jkollhom aċċess għal kura sikura u ta' kwalità tajba, kif ukoll regoli xierqa ta' rimborż, fl-Istati Membri kollha tal-UE. Id-Direttiva tipprovdi bażi soda għal kooperazzjoni akbar bejn l-awtoritajiet nazzjonali tas-saħħa. Uħud mid-dispożizzjonijiet jindirizzaw il-mard rari. L-Artikolu 12 jipprevedi kooperazzjoni msahha tal-Istati Membri, li tinkludi l-kriterji u l-kundizzjonijiet għal **Networks Ewropej ta' Referenza** u għall-fornituri tal-kura tas-saħħa.

Id-Direttiva għandha l-għan li tidentifika ċentri ta' kompetenza li huma diġà stabbiliti, u li tinkoraġġixxi l-partecipazzjoni volontarja tal-fornituri tal-kura tas-saħħa fin-**Networks Ewropej ta' Referenza** tal-gejjieni. Fl-10 ta' Marzu 2014 il-Kummissjoni adottat lista ta' kriterji u kondizzjonijiet li jridu jiġu ssodisfati min-**Networks Ewropej ta' Referenza**, kif ukoll il-kriterji meħtieġa minn fornituri tal-kura tas-saħħa li jkunu jixtiequ jsiru membri ta' **Network Ewropew ta' Referenza**^{23,24}.

Qabel l-adozzjoni tad-Direttiva 2011/24/UE, il-Kummissjoni appoġġat **10 Networks pilota Ewropej speċifiċi ta' Referenza għall-mard rari** permezz tal-Programm tal-UE dwar is-Saħħa. L-esperjenza miksuba permezz ta' dawn il-proġetti għenet biex jiġi mfassal qafas legali, u se tghin ukoll in-**Networks Ewropej ta' Referenza** futuri.

Lista ta' **Networks pilota Ewropej ta' Referenza għall-mard rari**

- **Dyscerne:** Network Ewropew ta' Ċentri ta' Referenza għad-Diżmorfologija
- **ECORN CF:** Network Ewropew ta' Ċentri ta' Referenza għall-Fibrozi Ċistika
- **PAAIR:** Reġistru internazzjonali tal-Assoċjazzjonijiet tal-Pazjenti u ta' Alpha 1,
- **EPNET** Network Ewropew tal-Portfirja,
- **EN-RBD** Network Ewropew tad-Disturbi Emorraġiċi Rari, in-Network tal-Linfoma ta' Hodgkin fit-tfal
- **NEUROPED:** Network Ewropew ta' Referenza għal Mard Newroloġiku Rari fit-Tfal
- **EURO HISTIO NET:** Network ta' referenza għall-istjoċitożi taċ-ċelluli ta' Langerhans u sindromu assoċjat fl-UE

²² <http://eur-lex.europa.eu/LexUriServ/LexUriServ.do?uri=OJ:L:2011:088:0045:0065:mt:PDF>

²³ ĠU L 147, 17/05/2014, p. 71-78

²⁴ ĠU L 147, 17/05/2014, p. 79-87

- **TAG:** Flimkien kontra l-Ġenodermatozi
- **CARE NMD:** It-Tixrid u l-Implimentazzjoni tal-Istandards tal-Kura għad-distrofija muskolari Duchene fl-Ewropa

b. Attivitàjiet tal-Istati Membri

L-Istati Membri użaw approċċi differenti hafna fl-organizzazzjoni ta' kompetenza fi hdan is-sistemi tagħhom tal-kura tas-saħħa. Xi pajjiżi ħatru, b'mod formali, ċentri ta' kompetenza għall-mard rari: Franza, id-Danimarka, Spanja u r-Renju Unit. L-Italja ħatret ċentri ta' kompetenza għall-mard rari b'mod formali f'livell reġjonali:

Il-kriterji għall-ħatra jvarjaw minn pajjiż għal ieħor, u kultant saħansitra minn reġjun għal reġjun fl-istess pajjiż, anki jekk dawn il-kriterji ta' spiss huma konformi mar-rakkomandazzjonijiet tal-EUCERD dwar il-kriterji tal-kwalità għaċ-ċentri ta' kompetenza għall-mard rari fl-Istati Membri²⁵.

Għadd ta' pajjiżi għandhom ċentri ta' kompetenza għall-mard rari li, filwaqt li mhumieq maħtura b'mod ufficjali, huma rikonoxxuti mill-awtoritajiet f'livelli differenti: l-Awstrija, il-Belġju, il-Kroazja, ir-Repubblika Ċeka, Ċipru, il-Ġermanja, il-Greċja, l-Ungerija, l-Irlanda, il-Pajjiżi l-Baxxi, l-Isvezja u s-Slovenja.

Għadd ta' pajjiżi għandhom ċentri ta' kompetenza għall-mard rari li huma rikonoxxuti biss permezz tar-reputazzjoni tagħhom, u li xi kultant jiddikjaraw lilhom infushom stess bħala ċentri ta' kompetenza: il-Bulgarija, l-Estonja, il-Finlandja, il-Latvja, il-Litwanja, il-Portugall, il-Polonja, ir-Rumanija u r-Repubblika Slovakkja.

6. Il-ġbir ta' għarfien espert dwar il-mard rari f'livell Ewropew

L-għanijiet għall-azzjoni: skont it-Taqsima V tar-Rakkomandazzjoni tal-Kunsill, l-Istati Membri qed jintalbu **jigbru l-kompetenzi nazzjonali dwar il-mard rari u jappoġġaw il-ġbir ta' dawn il-kompetenzi nazzjonali.**

Il-biċċa l-kbira tal-Istati Membri jappoġġaw il-ġbir ta' kompetenzi mal-kontropartijiet Ewropej sabiex jitrawwem l-iskambju tal-aħjar prassi dwar l-ghodod dijanjostiċi u t-trattament mediku, kif ukoll l-edukazzjoni u l-kura soċjali fil-qasam tal-mard rari. Bosta minnhom organizzaw attivitàjiet ta' edukazzjoni u taħriġ għall-professjonisti tas-saħħa, sabiex dawn tal-aħħar jigu magħmula konxji dwar ir-rizorsi eżistenti disponibbli.

Sabiex tappoġġa dan il-proċess, dan l-aħħar il-Kummissjoni ikkofinanzjat il-**proġett tal-Aqwa Prattiki Rari**²⁶. Dan huwa proġett ta' tul ta' erba' snin (Jannar 2013 sa Diċembru 2016) kofinanzjat mis-Seba' Programm Kwadru għall-Innovazzjoni u l-Iżvilupp Teknoloġiku (FP7). Fost l-għanijiet ewlenin tal-proġett hemm: il-ħolqien ta' standards u ta' proċeduri affidabbli u trasparenti għall-iżvilupp u l-evalwazzjoni ta' linji gwida tal-prattika klinika għall-mard rari, u li jiġi stabbilit kunsens dwar metodoloġija innovattiva.

²⁵ http://www.eucerd.eu/?post_type=document&p=1224

²⁶ <http://www.rarebestpractices.eu/>

7. L-ghoti ta' setgha lill-organizzazzjonijiet tal-pazjenti

a. L-attivitajiet tal-Kummissjoni Ewropea

L-ghanijiet għall-azzjoni: skont l-Artikolu 6 tar-Rakkomandazzjoni tal-Kunsill, l-Istati Membri qed jintalbu jikkonsultaw lill-organizzazzjonijiet tal-pazjenti dwar il-politiki fil-qasam tal-mard rari u jippromwovu l-attivitajiet ta' dawn l-organizzazzjonijiet.

Il-partecipazzjoni tal-organizzazzjonijiet tal-pazjenti fl-aspetti kollha tal-iżvilupp tal-politika dwar il-mard rari hija importanti ħafna biex jiġu identifikati l-bżonnijiet tal-pazjenti. Il-Kummissjoni qed tappoġġa dan l-approċċ fil-livell tal-UE billi tinvolvi lill-organizzazzjonijiet tal-pazjenti rappreżentattivi Ewropej f'diversi azzjonijiet, bħal pereżempju gruppi u kunitati ta' esperti.

Il-Kummissjoni pprovdiet ukoll għotjiet operattivi lil organizzazzjonijiet tal-pazjenti permezz tal-Programm tas-Saħħa tal-UE.

b. Attivitajiet tal-Istati Membri

Fl-Ewropa nholoq għadd dejjem akbar ta' alleanzi nazzjonali ta' organizzazzjonijiet ta' pazjenti li jbatu minn mard rari. Skont Orphanet, sa tmiem l-2013 kien hemm **2512 organizzazzjoni speċifika ta' pazjenti li jbatu minn mard rari**, inkluż 2161 li huma nazzjonali, 213 reġjonali, 72 Ewropej u 61 internazzjonali.

L-Istati Membri kollha li wieġbu għall-kwestjonarju jipparteċipaw fi djalogu attiv tal-organizzazzjonijiet tal-pazjenti li jbatu minn mard rari, prinċipalment billi jikkonsultaw lill-pazjenti u lir-rappreżentanti tal-pazjenti dwar il-politiki fil-qasam tal-mard rari.

8. Governanza u koordinazzjoni Ewropea

L-ghanijiet għall-azzjoni: fi-punt 7, il-Komunikazzjoni tistipula li l-Kummissjoni għandha tiġi meġġuna minn kunitat konsultattiv dwar il-mard rari.

Dan il-Kunitat twaqqaf b'Deċiżjoni tal-Kummissjoni tat-30 ta' Novembru 2009 li tistabbilixxi Kunitat tal-Unjoni Ewropea ta' Esperti dwar il-Mard Rari (2009/872/KE)²⁷. Il-ħidma tal-Kunitat wasslet għall-adozzjoni ta' opinjoni u ta' ħames settijiet ta' rakkomandazzjonijiet, għall-pubblikazzjoni ta' bullettin li johroġ darba kull xahrejn u għal rapport annwali dwar l-Aħħar Avanzi fl-Attivitajiet dwar il-Mard Rari fl-Ewropa li jiddeskrivi l-attivitajiet fil-livell tal-Istati Membri, tal-UE u flivell globali.

Dan l-aħħar, il-Kunitat ġie sostitwit mill-grupp tal-Unjoni Ewropea ta' Esperti dwar il-Mard Rari²⁸, b'konformità mad-dispożizzjonijiet tal-Qafas għall-gruppi ta' esperti tal-Kummissjoni: regoli orizzontali u reġistru pubbliku²⁹.

²⁷ <http://eur-lex.europa.eu/LexUriServ/LexUriServ.do?uri=OJ:L:2009:315:0018:0021:MT:PDF>

²⁸ http://ec.europa.eu/health/rare_diseases/docs/dec_expert_group_2013_mt.pdf

²⁹ http://ec.europa.eu/health/rare_diseases/docs/dec_expert_group_2013_mt.pdf

Il-grupp ta' esperti huwa magħmul minn rappreżentanti tal-Istati Membri, u minn rappreżentanti ta' organizzazzjonijiet tal-pazjenti, assoċjazzjonijiet Ewropej ta' produttori ta' prodotti jew ta' fornituri ta' servizzi, assoċjazzjonijiet professjonali Ewropej jew soċjetajiet xjentifiċi u esperti individwali. Il-kompitu ewlieni tal-grupp ta' esperti huwa li jagħti pariri lill-Kummissjoni dwar l-implimentazzjoni ta' azzjonijiet tal-Unjoni dwar il-mard rari, inkluż it-tfassil ta' strumenti legali, dokumenti ta' politika, linji gwida u rakkomandazzjonijiet.

9. Azzjonijiet biex tiżdied il-kura tas-saħħa ta' kwalità għolja għal mard rari

a. Ir-Regolament dwar il-prodotti mediċinali orfni

Bi tveġiba għat-thassib għas-saħħa pubblika u sabiex jiġu stimolati r-riċerka u l-iżvilupp ta' mediċini orfni, l-UE adottat ir-Regolament dwar il-prodotti mediċinali orfni, li għandu l-għan li jipprovdi inċentivi għall-iżvilupp ta' prodotti mediċinali orfni. Ir-Regolament (KE) Nru 141/2000³⁰ tal-Parlament Ewropew u tal-Kunsill jistabbilixxi proċedura ċentralizzata għad-denominazzjoni ta' prodotti mediċinali orfni, u jistabbilixxi inċentivi għar-riċerka, il-kummerċjalizzazzjoni u l-iżvilupp ta' mediċini għal mard rari.

Sa Jannar 2014, il-Kummissjoni Ewropea **awtorizzat aktar minn 90 mediċina orfni**. Il-fatt li l-Kummissjoni Ewropea ddikjarat aktar minn 1000 prodott bħala prodotti mediċinali orfni huwa ugwalment importanti³¹. L-isponsors li jiżviluppaw dawn il-prodotti jibbenefikaw minn inċentivi bħal għajjnuna għall-protokoll. Din l-assistenza għandha tiffaċilita l-iżvilupp u l-awtorizzazzjoni ta' mediċini innovattivi għall-benefiċċju tal-pazjenti.

F'dawn l-aħħar snin, l-għadd ta' dezinjazzjonijiet żdied, filwaqt li n-numru ta' awtorizzazzjonijiet baqa' stabbli (7 awtorizzazzjonijiet fl-2013, meta mqabel ma' 10 awtorizzazzjonijiet fl-2012).

b. L-iffaċilitar tal-aċċess għal prodotti mediċinali orfni

Minkejja dawn l-inċentivi, il-prodotti mediċinali orfni awtorizzati mhumiex disponibbli fl-Istati Membri kollha tal-UE, u l-aċċess tal-pazjenti mhuwiex l-istess fl-Istati Membri kollha tal-UE. Barra minn hekk, ġie osservat dewmien importanti fid-disponibbiltà. B'hekk, l-Istati Membri u l-Kummissjoni nedew proġett biex jikkordinaw l-investimenti fl-evalwazzjoni ta' mediċini godda u fl-iskambju ta' informazzjoni u ta' għarfien³².

Minkejja li d-deċiżjonijiet dwar l-ipprezzar u r-rimborż huma esklussivament ta' kompetenza nazzjonali, l-Istati Membri qed jiffaċċjaw sfidi importanti u komuni biex jipprovdu aċċess affordabbli u sostenibbli għal mediċini li jiswew ħafna flus għal pazjenti bi htigijiet mediċi ovsji li mhumiex qed jiġu ssodisfati. Dawn l-isfidi jistgħu jwasslu għal problema akbar meta jkun ikkonċernat numru limitat ta' pazjenti u meta t-tipi ta' kura possibbli biex jintlaħqu l-htigijiet mediċi mhux issodisfati jkun skarsi u għalja, kif spiss huwa l-każ fir-rigward tal-mard rari u l-prodotti mediċinali orfni.

³⁰ <http://eur-lex.europa.eu/LexUriServ/LexUriServ.do?uri=OJ:L:2000:018:0001:0005:mt:PDF>

³¹ http://ec.europa.eu/health/human-use/orphan-medicines/index_en.htm

³² http://ec.europa.eu/enterprise/sectors/healthcare/competitiveness/process_on_corporate_responsibility/platform_access/index_en.htm#h2-2

Il-Grupp ta' Hidma "Mekkaniżmu ta' Aċċess Koordinat għal Prodotti Mediċinali Orfni" bħal aparti mill-Proċess dwar ir-Responsabbiltà Korporattiva fil-Qasam tal-Prodotti Farmaċewtiċi

L-għan ewlieni tal-grupp ta' hidma³³ kien li jiġi eżaminat kif jingħata "aċċess fil-ħajja reali" għal prodotti mediċinali orfni lil pazjenti li jbatu minn mard rari. Ir-rakkomandazzjoni prinċipali ta' dan il-grupp kienet li jiġi żviluppat mekkaniżmu koordinat bejn l-Istati Membri u l-isponsors voluntiera għall-evalwazzjoni tal-prodotti mediċinali orfni, li jista' jkun ibbażat fuq qafas ta' valur trasparenti, sabiex jiġi appoġġat l-iskambju ta' informazzjoni bil-għan li jkun jistgħu jittiehdu deċiżjonijiet infurmati rigward l-ipprezzar u r-rimborż fil-livell tal-Istati Membri. Dan għandu jwassal għal prezzijiet aktar raġonevoli għal minn iħallas, għal kundizzjonijiet tas-suq aktar prevedibbli għall-industrija kif ukoll għal aċċess aktar ekwu għall-pazjenti³⁴.

c. L-iskrinjar tal-popolazzjoni għal mard rari

L-għanijiet għall-azzjoni: Fil-punt 5 tal-Komunikazzjoni, il-Kummissjoni impenjat ruħha li **tevalwa l-istrateġiji attwali ta' skrinjar tal-popolazzjoni** (inkluż l-iskrinjar tat-trabi) għall-mard rari.

Il-Kummissjoni kkummissjonat rapport dwar il-prattiki tal-iskrinjar tat-trabi għal disturbi rari implimentati fl-Istati Membri kollha tal-UE, inkluż l-għadd ta' ċentri, stima tan-numru ta' trabi skrinjati u l-għadd ta' disturbi inklużi fl-iskrinjar tat-trabi, kif ukoll ir-raġunijiet għall-għażla ta' dawn id-disturbi³⁵. Il-biċċa l-kbira tal-Istati Membri koperti minn dan ir-rapport għandhom korp li jissorvelja l-iskrinjar tat-trabi. **L-għadd ta' tipi ta' mard li jsir skrinjar għalihom ivarja b'mod sostanzjali bejn Stat Membru u iehor, minn tip wiehed fil-Finlandja għal 29 fl-Awstrija.**

Abbażi ta' dan ir-rapport, il-Kumitat ta' Esperti tal-UE dwar il-mard rari adotta opinjoni dwar oqsma potenzjali ta' kollaborazzjoni Ewropea fil-qasam tal-iskrinjar tat-trabi³⁶.

10.Id-dimensjoni globali tal-politika dwar il-mard rari

L-għanijiet għall-azzjoni: Il-Komunikazzjoni għandha l-għan li **trawwem il-kooperazzjoni dwar il-mard rari f'livell internazzjonali** mal-pajjiżi kollha li huma interessati, u b'kollaborazzjoni mill-qrib mal-Organizzazzjoni Dinjija tas-Saħħa.

L-Unjoni Ewropea u l-Istati Membri tagħha huma meqjusa bħala l-mexxejja fl-iżvilupp ta' azzjonijiet għal mard rari. Azzjonijiet li saru mill-UE u li saru fl-Istati Membri influwenzaw l-iżviluppi f'dan il-qasam f'pajjiżi mhux Ewropej, u l-iżviluppi tekniċi u politiċi fl-Unjoni Ewropea kellhom ukoll impatt sinifikanti fuq il-politika ta' pajjiżi oħra fir-rigward tal-mard rari.

³³http://ec.europa.eu/enterprise/sectors/healthcare/competitiveness/process_on_corporate_responsibility/platform_access/index_en.htm#h2-2

³⁴ Wara li l-grupp ikkonkluda l-hidma tiegħu fl-2013, uħud mill-membri tal-grupp ta' hidma seggew id-diskussjonijiet dwar l-inizjattiva tal-Kumitat tal-Evalwazzjoni tal-Mediċini (MEDEV, grupp informali ta' esperti minn istituzzjonijiet statutorji tal-assigurazzjoni tas-saħħa fl-Ewropa) bil-għan li jittrasponu l-konkluzjonijiet tal-grupp fil-prattika u jwaqqfu proġetti pilota.

³⁵ <http://ec.europa.eu/eahc/news/news104.html>

³⁶ http://www.eucerd.eu/wp-content/uploads/2013/07/EUCERD_NBS_Opinion_Adopted.pdf

Diversi pajjizi mhux Ewropej wettqu azzjonijiet speċifiċi, xi drabi bħala riżultat tal-fatt li huma vizibbli fuq l-Internet, bħal fil-każ ta' Orphanet, li jippubblika informazzjoni onlajn f' seba' lingwi u kiseb importanza bħala sors ta' informazzjoni verament globali. Hemm ukoll inizjattivi oħra li qed jagħtu appoġġ lil organizzazzjonijiet internazzjonali globali fil-ħidma tagħhom b'rabta mal-mard rari, bħal pereżempju l-involvement ta' Azzjoni Kongunta tal-EUCERD fl-aġġornament tal-ICD-10. Il-Konsorzju Internazzjonali tar-Riċerka dwar il-Mard Rari³⁷ huwa eżempju eċċellenti ta' kooperazzjoni internazzjonali mibdija mill-Kummissjoni Ewropea.

Il-politika tal-Kummissjoni Ewropea dwar il-mard rari ibbenefikat ukoll minn kisbiet fil-qasam tal-politika f'pajjizi oħra.

11. Konkluzjonijiet u proposti għall-futur

Skont ir-rakkomandazzjoni tal-Kunsill, ir-rapport ta' implimentazzjoni għandu jikkunsidra sa liema punt il-miżuri proposti qed jaħdmu b'mod effettiv, u għandu jikkunsidra wkoll il-ħtieġa għal aktar azzjoni biex tittejjeb il-ħajja kemm tal-pazjenti li jbatu minn mard rari kif ukoll il-ħajja tal-qraba tagħhom.

Minn meta ġew adottati l-Komunikazzjoni tal-Kummissjoni fl-2008 u r-Rakkomandazzjoni tal-Kunsill fl-2009, l-Unjoni Ewropea mxiet ħafna 'l quddiem fit-trawwim ta' kooperazzjoni biex tittejjeb il-ħajja ta' persuni li jbatu minn mard rari.

B'mod ġenerali, l-għanijiet tal-Komunikazzjoni u tar-Rakkomandazzjoni tal-Kunsill ġew **milhuqa. It-tnejn li huma għenu biex tissaħħah il-kooperazzjoni** bejn l-Unjoni Ewropea, l-Istati Membri u l-partijiet ikkonċernati rilevanti kollha.

Il-Kummissjoni inkoraġġiet l-iskambju tal-esperjenzi sabiex tghin lill-Istati Membri jiżviluppaw il-pjanijiet jew l-istrategiji nazzjonali tagħhom għall-mard rari.

Dan serva ta' appoġġ biex għadd sinifikanti ta' Stati Membri jdaħħlu fis-seħh pjanijiet dedikati biex jindirizzaw il-mard rari: illum, 16-il Stat Membru għandhom pjanijiet relatati mal-mard rari (meta mqabbel ma' 4 biss fl-2008) u għadd sinifikanti qed joqorbu lejn l-adozzjoni ta' pjan. L-għoti ta' appoġġ lill-Istati Membri f'dan l-isforz jibqa' l-priorità ewlenija tal-ħidma tal-Kummissjoni f'dan il-qasam.

Minkejja dan il-progress inkoraġġanti, għad baqa ħafna xi jsir biex jiġi żgurat li persuni li jbatu minn marda rari jkunu jistgħu jiksbu dijanjożi korretta u l-aħjar kura possibbli fl-UE kollha. Għad hemm Stati Membri li għad m'għandhomx pjan jew strategija nazzjonali. F'dawk l-Istati Membri li għandhom pjan jew strategija nazzjonali fis-seħh, fil-biċċa l-kbira tal-każijiet l-implimentazzjoni bdiet biss dan l-aħhar, u jeħtieġ li tigi mmonitorjata.

Huwa għalhekk li l-azzjoni rigward il-mard rari hija prominenti fil-Programm il-ġdid dwar is-Saħħa u fil-programm il-ġdid tal-UE għar-Riċerka u l-Innovazzjoni Orizzont 2020. Huwa previsti li l-azzjonijiet li ġejjin se jkomplu jappoġġaw lill-Istati Membri:

³⁷ Aqra aktar fuq il-websajt tal-IRDIRC: <http://www.irdirc.org>

- Iż-żamma tar-**rwol ta' koordinazzjoni** tal-UE fl-iżvilupp tal-politika tal-UE dwar il-mard rari u l-ġhoti ta' appoġġ lill-Istati Membri fl-attivitajiet tagħhom flivell nazzjonali.
- It-tkomplija tal-ġhoti ta' appoġġ għall-iżvilupp ta' **Pjanijiet/Strateġiji Nazzjonali dwar il-Mard Rari** fl-Unjoni Ewropea.
- L-ġhoti ta' appoġġ sostnut lill-Konsorzju Internazzjonali tar-Riċerka dwar il-Mard Rari, u lill-inizjattivi żviluppati bhala parti mill-attivitajiet ġenerali tiegħu.
- It-tkomplija tal-iżgurar ta' **kodifikazzjoni xierqa tal-mard rari**.
- It-tkomplija tal-hidma **biex jonqsu l-inugwaljanzi bejn il-pazjenti** b'mard rari u l-pazjenti li jbatu minn mard aktar komuni, u l-ġhoti ta' appoġġ għal inizjattivi li jippromwovu aċċess ugwali għad-dijanjożi u għall-kura.
- It-tkomplija tal-promozzjoni tal-ġhoti tas-setgħa lill-pazjenti fl-aspetti kollha tal-iżvilupp tal-politika dwar il-mard rari.
- It-tkomplija tal-attivitajiet li jżidu l-għarfien tal-pubbliku dwar il-mard rari u dwar l-attività tal-UE f'dan il-qasam.
- L-użu tad-Direttiva 2011/24/UE fir-rigward tal-applikazzjoni tad-drittijiet tal-pazjenti fil-qasam tal-kura tas-saħħa transfruntiera biex jingiebu flimkien **Netwerks Ewropej ta' Referenza** dwar il-mard rari. L-ġhoti ta' appoġġ għall-iżvilupp tal-ġhodod li jiffaċilitaw il-kooperazzjoni u l-interoperabilità tan-**Netwerks Ewropej ta' Referenza** għall-mard rari.
- L-istimolar tal-iżvilupp u l-użu ta' **soluzzjonijiet tas-saħħa elettronika fil-qasam tal-mard rari**.
- L-implimentazzjoni u t-tkomplija tal-ġhoti ta' appoġġ għall-**Pjattaforma Ewropea għar-Reġistrazzjoni tal-Mard Rari**.
- Li jkompli **jinqeda rwol globali** fl-inizjattiva tal-mard rari, u li jkun hemm kollaborazzjoni ma' partijiet ikkonċernati internazzjonali importanti.

L-opinjoni jiet li ġew espressi mill-Istati Membri u mill-partijiet ikkonċernati, fil-qafas tal-Grupp ta' Esperti tal-Kummissjoni dwar il-mard rari, se jitqiesu wkoll.